



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និង ហិរញ្ញវត្ថុ

រាជធានីភ្នំពេញ, ថ្ងៃទី ២៥ ខែ កក្កដា ឆ្នាំ ២០១១

លេខ: ០១១.....សហវ.

សារាចរណែនាំអនុវត្ត
ប្រកាសលេខ ៣៨៣ សហវ.អជ.ប្រក ចុះថ្ងៃទី០៣ ខែមិថុនា ឆ្នាំ២០១១
របស់ក្រសួងសេដ្ឋកិច្ច និងហិរញ្ញវត្ថុ

ដើម្បីបង្កើនប្រសិទ្ធភាពទប់ស្កាត់ការប្រឈមរាល់អំពើអសកម្ម និងវិច្ឆ័យកម្ម ដែលនាំដល់ការរិះគន់ពី ម្ចាស់ឃានយន្ត និងជាពិសេសក្នុងគោលបំណងពង្រឹងអភិបាលកិច្ចនៅក្នុងអគ្គនាយកដ្ឋានពន្ធដារឱ្យកាន់តែ ល្អថែមទៀត ស្របតាមប្រកាសលេខ ៣៨៣ សហវ.អជ.ប្រក ចុះថ្ងៃទី០៣ ខែមិថុនា ឆ្នាំ២០១១ ស្តីពីការ ប្រមូលពន្ធលើមធ្យោបាយដឹកជញ្ជូន និងឃានជំនិះគ្រប់ប្រភេទសម្រាប់ឆ្នាំ២០១១ ក្រសួងសេដ្ឋកិច្ច និង ហិរញ្ញវត្ថុ សូមកំណត់ណែនាំអនុវត្ត ដូចខាងក្រោម ៖

I- អំពីកាតព្វកិច្ចរបស់ម្ចាស់ឃានយន្ត ៖

ដើម្បីអនុវត្តឱ្យបានត្រឹមត្រូវតាមបទប្បញ្ញត្តិនៃច្បាប់ និងទប់ស្កាត់ការចំណាយមិនចាំបាច់ក្នុងការបង់ ពន្ធលើមធ្យោបាយដឹកជញ្ជូន និងឃានជំនិះគ្រប់ប្រភេទសម្រាប់ឆ្នាំ២០១១នេះ ម្ចាស់ឃានយន្តត្រូវបំពេញ កាតព្វកិច្ច ដូចខាងក្រោម ៖

១. ត្រូវដាក់លិខិតប្រកាស និងបង់ពន្ធលើមធ្យោបាយដឹកជញ្ជូន និងឃានជំនិះគ្រប់ប្រភេទសម្រាប់ ឆ្នាំ២០១១ រហូតដល់ថ្ងៃទី១៥ ខែកញ្ញា ឆ្នាំ២០១១ ឱ្យបានទាន់ពេលវេលា ។
២. ការដាក់លិខិតប្រកាស និងបង់ពន្ធ ៖
 - ចំពោះរថយន្ត ម្ចាស់ឃានយន្តត្រូវសរសេរបំពេញលិខិតប្រកាសដោយខ្លួនឯង ចំនួន ០២ ច្បាប់ ដែលមានតម្លៃស្មើ ៤០០រៀល និងបង់ពន្ធតាមច្បាប់កំណត់ ដោយភ្ជាប់មកជាមួយ នូវបង្កាន់ដៃបង់ពន្ធឆ្នាំ២០១០
 - ចំពោះទោចក្រយានយន្ត និងត្រីចក្រយានយន្តគ្រប់ប្រភេទ ត្រូវទិញបណ្ណបង់ពន្ធ ដោយពុំចាំ បាច់បំពេញលិខិតប្រកាសឡើយ។
៣. ត្រូវដាក់លិខិតប្រកាស និងបង់ពន្ធដោយផ្ទាល់ នៅតាមប៉ុស្តិ៍ (ទីសំចត) ឬស្នាក់ការពន្ធដារ ឬ សាខាពន្ធដារ ដែលសម្រេចដោយអាជ្ញាធរដែនដីរាជធានី-ខេត្ត ដើម្បីទប់ស្កាត់ការកើតឡើងនូវ តម្លៃលើស ឬទិញបណ្ណក្លែងក្លាយ ។
៤. ត្រូវសហការជាមួយភ្នាក់ងារពន្ធដារ ឬសមត្ថកិច្ចនានា ឬអាជ្ញាធរដែនដី ក្នុងករណីពិនិត្យឃើញ មានការបង់ពន្ធលើស ឬលក់បណ្ណបង់ពន្ធក្លែងក្លាយ ។
៥. លោក-លោកស្រី ជាម្ចាស់ឃានយន្ត ឬអាជ្ញាធរដែនដី ឬអង្គការសង្គមស៊ីវិល អាចផ្តល់មតិរិះគន់ ដោយត្រូវដាក់លិខិតក្នុងប្រអប់សំបុត្រនៅសាខាពន្ធដារខេត្ត ឬទីស្នាក់ការប្រមូលពន្ធ ក្នុង ករណីពិនិត្យឃើញថា មានការទារពន្ធលើស ឬភាពមិនច្បាស់លាស់ ឬអំពើវិច្ឆ័យផ្សេងៗ ដូចជា ៖ មានលក់បណ្ណក្លែងក្លាយ ធ្វើឱ្យមានភាពចលាចលដែលនាំឱ្យបាត់បង់ថវិកាជាតិ និង ភាពអសកម្មនានា ក្នុងការប្រមូលពន្ធ ។

II- អំពីការកិច្ចរបស់ភ្នាក់ងារពន្ធដារ ៖

ភ្នាក់ងារពន្ធដារដែលមានភារកិច្ចប្រមូលពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទ សម្រាប់ឆ្នាំ២០១១ ត្រូវអនុវត្ត ដូចខាងក្រោម ៖

១. ត្រូវស្លៀកពាក់ឯកសណ្ឋានពន្ធដារក្នុងពេលម៉ោងធ្វើការ
២. ត្រូវមានសីលធម៌ល្អ សុភាពរាបសារ និងហ្នឹងម៉ាត់ក្នុងការងារ
៣. ត្រូវគោរពពេលម៉ោងធ្វើការឱ្យបានទៀងទាត់គឺ ពីថ្ងៃច័ន្ទ ដល់ថ្ងៃសុក្រ និងថ្ងៃសៅរ៍-អាទិត្យ តាមសណ្ឋាមតរបស់រដ្ឋបាលរាជធានី-ខេត្ត ក្នុងករណីចាំបាច់ ៖
 - ព្រឹក ៖ ពីម៉ោង ៨:៣០ ដល់ម៉ោង ១១:៣០
 - រសៀល ៖ ពីម៉ោង ១២:០០ ដល់ម៉ោង ១៦:៣០

ដោយហេតុថា ពេលព្រឹកត្រូវបើកឯកសារ និងពេលរសៀល ត្រូវទូទាត់ប្រាក់ពន្ធដែលប្រមូលបាន ចូលក្នុងបេឡា ។

៤. នៅតាមប៉ុស្ដិ៍ (ទីសំបុត) ស្នាក់ការពន្ធដារ សាខាពន្ធដារ ភ្នាក់ងារពន្ធដារត្រូវរៀបចំកន្លែងធ្វើការ ឱ្យបានសមរម្យ និងមានបំពាក់សំភារៈ ដូចតទៅ ៖
 - ចងផ្ទាំងក្រណាត់ទំហំ ០,៦០ម X ២ម និងបោះពុម្ពខិតបណ្ណផ្សព្វផ្សាយអំពីព័ត៌មានក្នុង យុទ្ធនាការប្រមូលពន្ធលើមធ្យោបាយដឹកជញ្ជូន និងយានជំនិះគ្រប់ប្រភេទ
 - នៅទីតាំងប្រមូលពន្ធ ត្រូវបិទតារាងតម្លៃប្រាក់ពន្ធ តម្លៃលិខិតប្រកាស និងព័ត៌មានផ្សេងៗ ទៀតដែលទាក់ទិនទៅនឹងការប្រមូលពន្ធ ដើម្បីឱ្យម្ចាស់យានយន្តអនុវត្តឱ្យបានត្រឹមត្រូវ តាមច្បាប់កំណត់ ។
៥. ភ្នាក់ងារពន្ធដារមិនត្រូវទារ ឬទទួលប្រាក់លើសពីការលក់ឯកសារ ឬប្រាក់កម្រៃពីការសរសេរ បង្កាន់ដៃបង់ពន្ធ ទោះស្ថិតក្នុងរូបភាពណាក៏ដោយ ។ ទន្ទឹមនឹងនេះ ភ្នាក់ងារពន្ធដារត្រូវត្រៀម សាច់ប្រាក់តាមប្រភេទ ដើម្បីទូទាត់ (អាប) ជូនម្ចាស់យានយន្តដោយភាពត្រឹមត្រូវ ។
៦. នៅតាមសាខាពន្ធដារខេត្ត និងនៅទីស្នាក់ការពន្ធដារស្រុកនីមួយៗ ភ្នាក់ងារពន្ធដារត្រូវរៀបចំ ប្រអប់សំបុត្រមានចាក់សោ ដើម្បីទទួលព័ត៌មានផ្សេងៗដោយថាហេតុ ។ ប្រអប់សំបុត្រនេះត្រូវ បើកជារៀងរាល់ថ្ងៃហើយរាយការណ៍ជូនប្រធានអង្គភាពសាមី ដើម្បីដោះស្រាយ ។

III- កិច្ចសហការ ៖

ក្រសួងសេដ្ឋកិច្ច និងហិរញ្ញវត្ថុ សំណូមពរដល់អាជ្ញាធរដែនដីគ្រប់លំដាប់ថ្នាក់ និងអង្គការសង្គម ស៊ីវិល ជួយសហការក្នុងការប្រមូលពន្ធនេះឱ្យមានប្រសិទ្ធភាព និងតម្លាភាព ៖

១. ជួយណែនាំពន្យល់ និងផ្សព្វផ្សាយអំពីប្រកាស សេចក្ដីជូនដំណឹង សារាចរណែនាំអនុវត្តស្តីពីពន្ធ លើមធ្យោបាយដឹកជញ្ជូន និងយានជំនិះគ្រប់ប្រភេទសម្រាប់ឆ្នាំ២០១១ ដល់ម្ចាស់យានយន្តឱ្យ បានយល់ច្បាស់អំពីកាតព្វកិច្ចរបស់ខ្លួនឱ្យបានរួសរាន់ទាន់ពេលវេលា ជៀសវាងកកកុំ ប្រមូលផ្តុំមក បង់ពន្ធនៅថ្ងៃផុតកំណត់
២. រក្សានូវសមភាពភាព មិនលំអៀង ដោយគតិបណ្ឌិត និងយុត្តិធម៌
៣. ជួយពិនិត្យ តាមដាន ឃ្នាំមើល និងផ្តល់ព័ត៌មានមកអគ្គនាយកដ្ឋានពន្ធដារពីប្រភពផលិត និង ប្រើប្រាស់ឯកសារក្លែងក្លាយ ដើម្បីឃាត់ខ្លួនជនប្រព្រឹត្តបទល្មើសមកផ្តន្ទាទោសតាមច្បាប់ ។

អគ្គនាយកដ្ឋានពន្ធដារ អាជ្ញាធរដែនដីគ្រប់លំដាប់ថ្នាក់ តាមភារកិច្ចរៀងៗខ្លួន ត្រូវចាត់ចែងអនុវត្តឱ្យ បានត្រឹមត្រូវតាមខ្លឹមសារនៃសារាចរនេះ ចាប់ពីថ្ងៃចុះហត្ថលេខាទៅ ។

បម្រុងជូន ៖

- ខុទ្ទកាល័យសម្តេចអគ្គមហាសេនាបតីតេជោ
- ហ៊ុន សែន នាយករដ្ឋមន្ត្រី
- “ដើម្បីជូនជ្រាបជាព័ត៌មាន”
- គ្រប់សាលារាជធានី-ខេត្ត
- អគ្គនាយកដ្ឋានពន្ធដារ ដើម្បីអនុវត្ត
- ឯកសារ-កាលប្បវត្តិ

ឧបនាយករដ្ឋមន្ត្រី
ក្រសួងសេដ្ឋកិច្ច និង ហិរញ្ញវត្ថុ



គាត ឈន់